



ዕላል ቅዱሳንን ድርሳንን

ብዘይካ ስማት ተዋሳኔቱ፡ ሓቂ ብሓቂ ዝተፈጸመ ዛንታ።

"አቲም ገዛ መዓልኩም?"

"እግዚአብሄር ይመስገን፡ ከመይ ኢልክን ውጫልክን? እተዋ።"

"እዋይ! ቅዱሳን ዲኸን? ከመይ ኢልክን ውጫልክን? ደሓንዶ ቀኒኸን?"

"ከመይ ኢልክን ቀኒኸን ድርሳን ሓብተይ?"

"አምላኽ ይመስገን ደሓን ኢና። ከከ...ከመይ ኢልክን ቀኒኸን? ንዕነ በላ እተዋ?"

"ሕራይ ድርሳን ሓብተይ፤ ከመይ ቀኒኸን? ሎምስ ከመይ አለኸን? ኮይኑ። ተጣፊእና!"

"ጽቡቕ አለና። እወ ተጣፊእና። በዚኣ ንበራ ቅዱሳነይ?"

"ሕራይ። ኣንትን ድርሳን ሓብተይ፡ ናይ መን መኻይን ደኣለን እዚ ካንሸሎኹም መሊእንኦ?"

"እዋይ! ኣይፈለጥክንን ዲኸን? ኣይ! ኣበይ ክትፈልግ ከኣ! ነዊሕ እንዲኸን ጌርክን እዚ ገዛና ካብ ትገድፍኦ!"

"ሓቅኸን ድርሳነይ። ጠፊእኹ። ሎሚ ከማን ኣብዛ ጎሬበትኩም ትብጻሕ ስለ ዝነበረትኒ? ንእግረ መገደይ ተኣልየኩም። መገሻ አጥፊኡኒ።"

"ብሓቂ ተጣፊእና። እነሀለክን፡ እዘም ርጉማት፡ እቲ ጋራጅና ካብ ዝዕሸጉልና ንደሓር ኣትሒዞም፡ እዘም አቦና፡ ኣብዛ ካንሸሎኹም ተዓጽዮም ብሕቡእ ዝሰርሑ ዘለዉ።"

"እዋይ! ጋራጅኩምከ እንታይ ኩንና ኢሎም ደኣ ዓሺጎሞ!?"

"ናትና ጥራይ ዘይኮነ፡ ኣይ በስመርኡ እንድዩ ተዓሺጉ!"

"ኢሂ እንታይ ተረኸበ!?"

"ካብዚ ከተማ ወጺእኩም፡ ናብ ዓሻ ጎልጎል ዘይወረድኩም ኢሎም"

"እዋይ! እዘን ኩሉን ጋራጃት ናይዚ ከተማስ ናብ ዓሻ ጎልጎል ዘይወረድክን ኢሎም ዓሺጎመን!?"

"እወ"

"እንታይ ክረኸቡ ኣንትን? ንምንታይከ ናብ ዓሻ ጎልጎል!?"

"ጽሬት ከተማ ንምሕላው ያኢ!"

"አቤት! እቤትትትትት! አንቲ ወላዲት አምላኽ ወረ እንታይ ኢኺ ከተርእይና!? እምበኣር ኣዚኣቶምሲ ጽሬት ከተማ ኣስመራ የገድሶምዮ!? መንድዮ ደኣ ነዛ ሉል ትመስል ዝነበረት ምጭውቲ ከተማና ደዊኑ፡ ዘይንሳ ኣምሲሉዋ ዘሎ!? እስከ እቲ ካልእ ብዙሕ ገዲፍና፡ ካብዘን ጋራጃት ንላዕሊ፡ እዘን ብሰንኪ ሕመቕም ዝመጸ፡ ኣብ ፈቐዶ ጎደናታት፡ 'ጅጅ' ዝብላ ዘለዋ ጀነረተራት ዘባላሸውኡ ዘለዋዶ ብኸልተ ዕጽፊ ኣይከፍእን ደኣ! ንኣኣተን ደኣ ናብ ዓሻ ጎልጎል ዘይወስዱወን!? ሓዳእባሉ ተተሓሒዝና ግብ ክንበል! ብድምጸንን ብትከንንዶ ዓቕልና ኣጽቢበናልና ኣየለዋን!

"አንትን ወረ ብፍጹም ዘይከውን ነገር'ዩ! ኣብ ከተማ ማኪና ዝተባላሸወቶ ኣውቲስታሲ ብምንታይ ጌሩ'ዩ ናብ ዓሻ ጎልጎል ክወስዱ!? ንኣኡ ዝኸውን መጓዓዝያ ኣለዎምድዮ!?"

"አንትን ቅዱሳን ሓብተይ መዓስ ጽሬት ከተማን ድሕነት ህዝብን ኣገዲሱዎም ኮይኑ! ዘይ ሓደ ካብቲ ንህዝቢ ንምሽጋር ኢሎም ዝሓንጸጹዎ መደባቶም ንምትግባር'ዮ ተፈጸሙ!"

"ክገርመክን ድርሳን ሓብተይ፡ እዞም ጓሎም መይታቶም ክበጽሑም ዝመጸእኩ ጎሬቤትኩምሲ እንዳ ሓሙተይ እንድዮም....።"

"እዋእ! እዞም ሓደስቲ ጎረቤትና፡ ናብዚ ካብ ዝመጹ ወርሓም ዘይገበሩስ እንዳ ሓሙትክንዮም!?"

"እወ"

"ቅዱሳን ሓብተይ፡ እንቋዕ በላ ሕማቕ ቅድሚ ምዝራቢይ ነገርክናኒ"

"እንታይ ሕማቕ ኣንትን!?"

"እዋእ! እታ ሰበይቲ ሓሙትክን መዛረቢ ሰብ ኣንድያ ኮይና ዘላ!"

"ከመይ ክትበል ኣንትን!?"

"ጓላ፡ ምስ'ዞም ኣብ ድሮ ዝኸሪ ናጽነትና፡ ኣብ ባሕሪ ዝጠሓሉ ደቕና ስለ ዝነበረት፡ ሽዑ'ያ ተርዲኣ ትበጸሕ ኔራ።"

"እወ ጽቡቕ ኣለኸን። ኣነውን ሻቡ ናብ ሶዳን ገይሽ ስለ ዝነበርኩ እኮ'የ ሽዑ ዘይመጸእኩ። እሞ እንታይ ገበረት ደኣ?"

"እንታይክ ዘይትገብር! ኣብ ዳስ በዓል ናጽነት ክትስዕስዕ ክትበልስ፡ ነቲ ተደርሚማቶ ዝነበረት ጸገራ ፈቲሓ፡ ግልብጭ ብምቕፍን፡ ነቲ ተኸዲናቶ ዝነበረት ከሊ ኣውጺኦ ከኣ ብጻዕዳ ዙርያ ብምትካእ፡ ኣብ ዳስ ህግደፍ ሕንብሊል ክትበል ከምዘይወዓለት፡ ንምሽቱ ናብ ገዛኣ መጸኣ፡ ርእሳ ፈቲሓ፡ እንደገና ነቲ ኣውጺኣቶ ዝኸደት ከሊ ለቢሳ ሓዘንተኛ ኮይና እብለክን!"

"እንታይ ኢኸን ትብላ ኣንትን!? እቲ ከሊ ዝበልክንኡኸ እንታይ እዩ?"

"እዋይ! ከሊ ኣይትፈልጥኦን ዲኸን!? ጸሊም ክዳን ሓዘን ማለት'ዩ መሓዘይ።"

"እዚ ከሊ ዚብሃል ቃል ደኣ ኣበይ ፈሊጥክንኦ ኣትን ድርሳነይ?"

"ኣብ ራድዮ ወጋሕታ ሰሚዐዮ"

"አንትን አበይ እያ ትርከብ እዛ ራድዮ ወጋሕታ ዝብሉዎ? ብዙሕ ሰብ 'ራድዮ ወጋሕታ ከምዚ ኢላ' እናበለ ከዕልለላ ኩሉ ግዜ ይሰምዕዮ፡ ኣነ ግን ብእዝይ ሰሚዐያ ኣይፈልጥን!"

"ወረ ካልእ ብዙሕ ትምህርቲ ኣሎዎ። ንኣብነት፡ ደማሒ ማለት መላኺ ማለትዮ፤ እልበት ማለት ሓሳረ መከራ ማለትዮ፤ ዘላሚ ማለት ረጋጺ ወይውን ጨቋኒ ማለትዮ። ወረ መሊኡዮ። አንትን ወረ ናይ ትግርኛ ትምህርትስ ይጽንሓልና። እዚ ኪርስ ኣስፍሃ ዝብሉዎ ደራፋይ እንዶ ግዳ፡ ትማሊ ቃለ መሕተት ጌሩ ጸባ ኣስትዮና፡ ጸባ ይስተ!"

"እዋይ! እዚ 'መዓት ወረ' ኢሉ ዝደረፈ!? አንትን ንሱኸ ራሕራሕዎምድዮ!?"

"ራሕራሕዎም ተበሉኸንከ! ዕቅኖም ክዳን ኣውደኣመትምበር ከዲኑዎም!"

"ከመይ ማለት?"

"ብልክዕ እንታይነቶምን መንነቶምን ኮፍ ኣቢሉ ገሊጹዎም! 'ምእሳር፣ ምጥፋእ፣ ምቕታል፣ ምስዳድ ባህሊ ህግደፍ'ዮ! ኢሉዎ።"

"እዝጊ ኣፍለጠ! ናጽነት ካብ ትኸውን ደኣ ብዘይካ እዘን ዝጠቐሰን ሓሳረ-መከራ ካልእ እንታይ ጽቡቕ ርኢና ዲና!?"

"ብሓቂ ሕሱራት ክብርታት ዘይብሎም
ሓሳርን መከራን ስቅያት ዝባህሎም
ህዝቢ ብዕልልታ ክንዲ ዝተቐበሎም
ደም የንብዑዎ ኣለው፡ ብሕሰም ኣቕራቢሎም!"

ብርግጽ ሕሱራት ካብ ክንቲት ዝፈኹሱ
ህዝቢ ፈላልዮም ሕድሕድ ዘናኸሱ
ኣብ ክንዲ መሬትና ደባቱ ዘውሕሱ
ሰራዊት ኣኸቲቶም ቤት ድኻ ዘፍርሱ
መሰሉን ክብረቱን ኩሉ እናገሃሱ
ግዳም ኣሕዲሮም ናብ ሰደት ፈሊሱ!!" ዚብል ግጥሚ ብድሕሪኡ ምስ ሰማዕኩ'ሞ ኸኣ ነቲ ዓለም ከይትርእዮ ምእንቲ፡ ብወጮ ሸፊኖም ዘለዉ እልበትና፡ ንሓፋሽ ስለ ዝነገሩ፡ ዕልልታ ደርጉሐዮ እየ ቅዱሳነይ!"

"ትድርጉሐኸ'ወ ድርሳነይ! ጸባ ዘስቲ ቃላት እንድዮ! አንትን በጃኸን በላ እዛ ራድዮ ወጋሕታ ትብሃል ኣበይ ከም ትርከብ ሓብራኒ? እቲ ሸማኳ ክጥዕም! ወጋሕታ! ወጋሕታ ይግበረልና ከም ሸማ!"

"ነታ ራድዮ ምስ ወላዕክነኣ፡ ካብዛ ድምጺ በይኑ ዝኸነት ራድዮ ናይዚ መንግስትና፡ ድምጺ ሓፋሽ ትብሃል፡ በታ መድለይት ጌርክን ንዩማን ወገን ጥውይ፡ ጥውይ ኣቢልካ'ያ ትርከብ"

"ከምዘን ኣሰናን ኤረናን ዝብሃላ ራድዮታት፡ ኣብ ሸሓኒ ኣይትርከብንድያ!?"

"ኣብኡስ የላን። ኣብ ራድዮ ጥራይ እያ ዘላ። ነዛ ኣንቴና ንላዕሊ ዊጥ ኣቢልካ፡ ቁሩብ ሸሽ ዚብል ኣሎዎ'ምበር ጽቡቕ'ያ ትስማዕ!"

"ሕራይ በላስኪ ክፍትናዮ። አንትን ድርሳነይ፡ እስከ በላ ናይዛ ሰይቲ ሓሙተይ መላኣለይ? ሰብ ደኣ እንታይ ይብላ ኣሎ'ሞ?"

"እንታይ'ሞ ክብላ'ዮ! ግርም ኢሉዎ ኣፉ ጠጠውዮ ትም ኢሉ'ምበር! ጓይላቲ ውላድካ ዘጥፍኦ ስርዓት ከተድምቕ ኢልካዶ ደኣ፡ ከሊኻ ቐንጢጥካ፡ ግልብጭ ተቐኒንካ፡ ከም ሕጉስ ትዘልል ኢኻ ጓለይ!? ከምዚ'ኳ ርኢና ኣይንፈልጥን!"

"እዋይ ምስክነይቲ! ኣይ ካብዘን ስእሉ ኣንጠልጢለን 'ንሕና ንሱ' እናበላ ኣብ ኣኼባታት ዝጭድራ እንድያ ኮይና! ከመይ ጌራ ካብ ኣይልኦም ተፈልዖ ክትውዕል! ሰብኣይ ከኣ ካብዘም 'ሃገራዊ ድሕነት' ዝብሉዎም፡ ሓሰውቲ ናይዚ መንግስቲ'ዩ! ውቃቦኦም ትደምሰስ ድሁላት! ንስልጣን ሓደ ሰብ ክብሉ ህዝቦም ዘጥፍኡ ዘለዉ ሕሱራት!"

"እዋእ! ትኹን! ኣንትን ቅዱሳን ሓብተይ፡ እሞ ማዕረ ውላዳ ክትሰርዖም!?"

"ማዕረ ውላዳ ሰሪዓቶም መዓስ ኮይና ድርሳን ሓብተይ! ዘይ ነታ 'ጸላእትና ከይሕጎሱ' ኢሎም ዘመላኸዎ ስእሊ ናይ ተለቪጅኖም ክትብል'ያ! ከይፈተወት ከምኡ ጌራ!"

"ቢቃ! ኣየ ኤርትራውያን፡ ኣብ ገጻት ተለቪጅንን ኣብ ምድሪ ብግብርን ዝተፈላለዩ ምስሊ ሒዝና ንጻዓዝ ኣለና! ዝገርም'ዩ! ጸላኢና ምስሉይ ይኹን! ዘይባህርናን ዘይልምድናን'ባ እዘም ርጉማት፡ ምስሉያት ጌሮምና! ኣብ ድሕሪ ዝ ደቀን ዝጠፍኡዎን ኣደታት፡ ዝርንዛሕ እናነብዓ የልቅሳ፡ ኣብ ቅርፍት ዝ ድማ መልክዕ ምልኪ ከጸባብቓ፡ መኻናት ከበሮ ይድስቓ! ኣቤት ግዜ! ዘበን ኣካሒዳ ዚብሃል እዚ'ዩ ቅዱሳነይ!"

"ማማ፡ ማማ ተለቪጅን'ባ ወልዕልና ኩዕሶ ክንርኢ?"

"ልቺ የላን ዝወደይ። ኪድ ምስ ሓውካ ዝ ገዛ ተጻውቱ?"

"ኣይንጻወትን። ሰሪሕና ምስ ወዳእናዮ ኢሳያስ ተፍረስልናኹ!"

"እዋይ! ኣንትን ድርሳን ሓብተይ እንታይ እዩ ዚብል ዘሎ እዚ ቁልዓ!?"

"እንታይ ፈሊጠ ኢልክናኒ ኢኹን! ወረ ሎምስ ገለ ክንሰምዕ ኢና! ህጻውንቲ ቁልዑ ዘሰንብድ ተግባር እናገብሩ'ኮ፡ ደቅና ተስፋ ኣቐራጸሞም! ኣንታ እንታይ ኢኻ ትብል!?"

"ዝላ ኣይሰርሕን'የ ይብለኪ ኣለኹ።"

"ኢሂ እንታይ ኮንካ ዘይትሰርሕ!?"

"ምሽ ዘዝተሰርሐ ዝውቲ ወተሃደራት የፍርሱዎ ኣለዉ! ኩሉ ሰብ እንድዩ ግዲ ዝ ከይሰርሕ ፈሪሑ ዘሎ!"

"ረኣይ በላ ቅዱሳን ሓብተይ፤ እታ ዝደለዩዎስ ረኺቦማ! ፍርሂ ኣብ ከብድናን ኣብ ከብዲ ደቅናን ከም ዝኣቱ ጌሮም! ኩሉ ሰብ ከም ዝረዳደ፡ ቁልዑ ከይተረፈ ፈሊጠም! እቲ ወዲ ሓርነት ሓብተይከ ትማሊ እንታይድዩ ኢሎዎ መሲሉክን ነታ ኣደኡ፡ ነፍሰ ጾር እንድያ ዘላ፡ 'ማማ እዚ ኣብ ከብድኹ ዘሎ ቁልዓ ምስ ተወልደ፡ ደቂ ዝውትና 'መፍረሲ ዝላ' ኢሎም መታን ከይጸርፉዎስ ኢሳያስ ከይትብልዮ' ኢሉ ኣሰምቢዱዎ ይብለክን!"

"ኣቤት! ኣቤት ምጻታት! ጸላኢና ክልተሳዕ ይርኣ! ነዛ ስልጣን ኪብል፡ ብህይወቱ ክልተሳዕ ተራእዩ! ሰብ ፈትዩ ኣይጽላእካ! ኣንትን ጻለይ፡ እምበርክ መንግስትስ ዝ ሰሪሑ ህዝቡ የስፍር'ምበር፡ መንግስቲዶ ቤት ድኻ ኣፍሪሱ፡ ህዝቡ ኣብ ግዳም የሕድር'ዩ!? እምኸኣ ኣብዚ ሎሚ እዋን! ሰብ ዝ ስእኑ እናተዋረደ እንከለሰ፡ "ኣብ ርኣሲ ዘላታ ተወሰኸታ" ከም ዚብሃል፡ ዝኣኡ ኣፍሪስካዶ ትድርብዮ ኢኻ!? ኣንታ ኣምላኽ ወረ እንታይ ክሳዕ ንኸውን ኢኻ ትጽብዩ ዘለኻ!? ኣንትን ድርሳነይ፡ ብኣምሆይ ካብ መገሻ ምስ ተመለስኩ፡ ክበጽሓኒ ዝመጸ ሓንቲ ሓብተይ እንዶ ግዳ 'ብዓይነይ ርኣዮ' ኢሊን ሓደ ጉድ ዘዕለላኒ ከዕልለክን? ኣብዛ ሃገር ዘይተሰምዐ እምበር ዘይተገብረ ነገር'ኮ የለን!"

"አንትንወ ሓቅኸን ዘይሰማዕናዮምበር ዘይተገብረ ነገርስ የለንወ! እንታይ በላኸን ደኣ?"

"ሓንቲ ኣደ ሰለስተ ሰውኣት ጎረቤትናሲ፡ እቲ ዝተረፈ ራባዓይ ውላደን ናብ ስደት ከይዱ፡ 'ብበደዊን ተታሒዞ እየ'ም መውጽኢ ሰልዲ ስደድለይ? ኢሉ ምስ ደወለለን፡ ነቲ ዝተዋህበኦ ናይ ጤሳ መሬተን፡ ፍርቁ ሸይጠን ምስ ከፈላሉ፡ እንደገና ጽንሕ ኢሎም ሕጂ ከኣ እንደገና ተታሒዞ ኢሎም ኣውያት ስቅያቱ፡ ተሌፎን ደዊሎም ምስ ኣስምዑወን፡ እንደገና ነቲ ሰፊረንኦ ዝነበራ ዝሃ ሸይጠን፡ ኣሻሓት ዶላራት ምስ ከፈላሉ፡ ኣብ መወዳእታ ጨካናት ወደን ከም ዝሞተ ኣርዲኦምን ዓቢደን! ንሕናውን ምስኣን ዓቢድና፡ ሸው ኣብ ጸሎት ዝርከቡ ደቂ ዓደን፡ ጸገመን ርእዮም፡ ባዕላቶም ሰሪሖም ንእሽቶ መዕቆቢ ጌረሙለን።

ብጓሂ ተሓሚሰን፡ ስእሊ'ቶም ኣብ ገድሊ ዝተሰውኡን እቲ ድሕሪ ናጽነት ብራሻይዳን በደዊንን ዝጠፍኡን ወደንን እናረኣዩ፡ ብንብዓት ኣዲንተን ነጠቐ፡ ኣብ ስቓይ እናነበራ ከለዋ፡ መሊሱ እዚ ሹሉ ነብሱ ሕሰም ዝኾነ መንግስቲ'ዚ፡ ነቲ ለዋሃት ደንጊጾም ሰሪሖም ዘረከቡዎን ዝሃ ክፍርሰለን ምስ መጻ፡ ስእሊ ሰለስተኣም ሰውኣት ደቀን ዘርጊሐን 'ስለ'ዘም ሰውኣት ደቀይ መዕቁብየይ ኣይተፍርሱለይ!?' ኢለን እንተ ለመንኣም፡ ዓጢጡምድዮ! ስእሊ ሰውኣት ደቀን ረጊጾም፡ ቤተን ኣፍሪሶሙለን! ዓዲ ተጸሊሉ! እንታይ እሞ ክገብር'ዩ! ተጸሊልካ ሕርድ ኩምትር ኢልካስ ትምያ እምበር! እዋይ! ዘየስተብሃልኩልንክን ድርሳን ሓብተይ! እንክነ በላ እዚ ሶፍት ንብዓትክን ድረዝኦ! ኣነውን ፈለማ ክሰምዖ ከለኹስ ዝርንዛሕ ነቢዎ'የ!"

"እዋይ! እዋይ! ኣንታ እንታይ ኢና ንገብር!?' ወረ ንምሸቱ መን'ዩ ዘድሕነና!?"

"መን'ም ከድሕነና ድርሳን ሓብተይ! ሰብኡትና እንተኾኑ እንታይ ተሪፉዎም! ኩሉ ተመንጢሎም ለሚሰምዮም! ሓንቲ ተሪፋቶም ዘላ፡ ኣንስትኹም ኣረክቡና እንተ ኢሉዎም፡ ንኣና ምርካብ ጥራይ እያ!"

"እዋይ እንታይ ኢና ንገብር! ከምዚኸ ኣሎድዮ ጓለይ! ኣንትን ቅዱሳን ሓብተይ፡ ወረ መን'ዩ ነዚ ኣጽናቲ ስርዓት'ዚ ኣጆኻ ዝብሎ ዘሎ!?"

"መን ክብሎ ደኣ ብዘይካ እዘም ውሑዳት፡ ኣብ ወጻኢ ሃገራት ዝነበሩ ዘለዉ፡ መንግስታት ናይተን ዝነበሩለን ሃገራት ብኹፎም ዝቐልብዎም ምውታት ሕልና፡ ብዓይኒ ማዕዶ ሸግርና ንኺቐጽል 'ንሱ ይንበረልና!' ዝብሉ ተበለጽቲምበር መን ክህሉዎ ደኣ! እዚ ከይሲ'ዚ ካብ ህዝቡ፡ ካብ ጎረባብቱን ካብ ዓለምን ተነጻሉ፡ ከም ሰይጣን በዓቲ፡ ኣይ ኣብ ዲጋ ዓዲ ሃሎ እንድዮ ንበይኑ ሰፊሩ ዘሎ!"

"ድርሳን ሓብተይ፡ ነዚ ርጉም ሰይጣን'ዚ ሰጉጉ ፈጣሪ ኪዕረቐና እንተ ኮይኑ፡ ከምዛ እዘን ኣደታትና ጀሚረናኣ ዘለዋ፡ "ቐጫ ዘይጸገቡ ዕምበባ ፍዮሪ፡ ኣደየ ደሃዮም ግበሪ፡

ወደይ ናብዛ ሕቕፈይ፡ እኸለይ ናብዛ ቆፈይ፡ ግበረለይ ፈጣሪ" እናበላ ዝምህለላ ዘለዋ፡ ምስኣተን ሓቢርካ ምምህላል ጥራይ እያ ተዋጻኣና! እዘም 'ስመር' ዝብሉ ዘለዉ ደቅና ከኣ ከምቲ ቃሎም ሰሚሮም ገለ እንተ ገበሩ፡ ኣምላኽ ክሕግዘም ብብዘለናዮ ንጸልየሎም!"

"ሓቅኸን ቅዱሳን ሓብተይ፡ እዚ ብዘይካ ጸሎት መፍትሒ የብሉን! ፈጣሪ ክዕረቐና'ም ከምቲ ዓወት ናጽነትና ዘጓጸፈና፡ ዓወት ሓርነትና ከጓጸፈናውን ከም ቀደምና፡ ብፍቕሪ፡ ብንጹህ ልቢ፡ ኣስላምና ክርስትያንና ብሓባር፡ ንፈጣሪና ንለምና! ካልእ ይትረፍ ክረምትና ጽቡቕ ኣዝመራ ክገብረልና ይኸእል'ዩ!"

"እወ ይከኣሎ'ዩ ድርሳን ሓብተይ"

"ድርሳን?"

"እውይ! በላ ብዓል ቤትክን መጺኣም! ከይተፈለጠና ነዊሕ ኣዕሊልና ድርሳነይ፡ ክኸይድ በላ"

"ጽንሕነባ ተመሲሕክን ክትከዳ?"

"አይፋለይ፡ ከኸይድ ደኣ ግደፋኒ። ካልእ መዓልቲ ከመጽእ'የ። ደሓን ወዓላ ድርሳነይ"

"በላ ደሓን ወዓላ። በላ ኣይትጥፍኣ ኢኸን?"

"ሕራይ ድርሳነይ። ኣይጠፍእን'የ። ከመጽእ'የ። መዓልኩም ሓይላይ?"

"መርሓባ ቅዱሳን። ከመይ ውዲልኪ? ጽንሒ'ባ? ናበይ ደኣ እዋን ምሳሕ ትወጺ? ጽንሒ ምሳና ተመስሒ?"


"ደሓን ከኸይድ ሓይላይ መዓረይ፡ ተመሲሐ'የ። ደሓን ወዓሉ ደኣ"

"ኢልኪ? ደሓን ወዓሊ በሊ።"

ስቓይና ንኺድምደም፡ ውድቀት ንጉጅለ ሕሰም!

ካብ ሓውኹም መሲናስ 24-08-2015

*ሓበሬታ፡ ጠቢቕምን ፈኽሶምን ዝንበቡ ቃላት ንምፍላይ፡ ነቲ ጠቢቕ ዝንበብ ሆሄ (ፊደል) ኣቕኒነዮ (Ctrl + I) ጌረሉ ኣለኹ።



ኣብዚ ጠውቕ